



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM, it-Tlieta, 30 ta' Ġunju, 2020

Kawża Nru. 17

Rik. Nru. 1032/12JRM

Vincent **BONNIČI**

VS

AWTORITA' TA' MALTA DWAR L-AMBJENT U L-IPPJANAR,
Segretarju tat-Tribunal ta' Revizjoni tal-Ambjent u l-Ippjanar u Avukat
Ġenerali, illum imsejjaħ l-Avukat tal-Istat, għal kull interess li jista' jkollu

Il-Qorti:

Rat ir-Rikors Maħluf imressaq fil-15 ta' Ottubru, 2012, li bih u għar-raġunijiet hemm imfissra l-attur talab li l-Qorti (1) tistħarreg is-siwi ta' dik l-parti tad-deċiżjoni meħuda mit-Tribunal ta' Revizjoni Dwar l-Ambjent u Ippjanar fl-10 ta' Mejju, 2012 fil-każ "*Vincent Bonnici vs l-Awtorità ta' Malta Dwar l-Ambjent u Ippjanar*" fuq imsemmija, fejn ikkonkludiet "inoltre, fit-termini tal-Artikolu 14 tat-Tieni Skeda tal-Att X tal-2010, Kap. 504, dan l-istess Tribunal jimponi multa ta' €2,500 li għandha titħallas fi żmien tletin ġurnata

mil-lum”; u (2) ssib dik il-parti tad-deċiżjoni nulla, invalida jew mingħajr effett billi (i) tikser l-artikolu 39 tal-Kostituzzjoni u/jew; (ii) hija *ultra vires* għaliex fil-mument meta l-esponenti ntavola l-appell ma kienx hemm is-setgħa li tawtorizza t-twettieq ta’ deċiżjoni bħal dik u/jew t-Tribunal naqas milli jħares il-prinċipji tal-gustizzja naturali; u (iii) tikser l-artikoli 6 u 7 tal-Kapitolu 319 tal-Liġijiet ta’ Malta. Talab ukoll l-ispejjeż;

Rat id-degriet tagħha tas-26 ta’ Ottubru, 2012¹, li bih appuntat il-kawża, ordnat in-notifika lill-intimati u tat direttivi lill-attur dwar it-tressiq tal-provi min-naħa tiegħu;

Rat it-Tweġiba Maħlufa mressqa mill-imħarrek Avukat Ġenerali fit-2 ta’ Jannar, 2013, li biha laqa’ għall-azzjoni attriċi billi, b’mod preliminari, qal li l-azzjoni ma tiswiex għaliex l-azzjoni ta’ stharrig ġudizzjarju maħsuba fl-artikolu 469A tal-Kapitolu 12 tal-Liġijiet ta’ Malta ma tghoddx għall-istharrig tas-siwi ta’ deċiżjonijiet ta’ tribunal kważi-ġudizzjarju bħalma huwa t-Tribunal imħarrek; li huwa mhuwiex il-kontradittur legittimu tal-azzjoni attriċi, ladarba t-Tribunal imħarrek igawdi minn personalità ġuridika separata minn kull entità oħra, u għalhekk imissu jinheles milli jibqa’ fil-kawża. Laqa’ wkoll b’eċċezzjonijiet fil-mertu;

Rat it-Tweġiba Maħlufa mressqa mill-imħarrek Segretarju tat-Tribunal ta’ Reviżjoni ta’ l-Ambjent u l-Ippjanar fis-7 ta’ Jannar, 2013, li biha laqa’ għall-azzjoni attriċi billi, b’mod preliminari, qal (i) li tonqos f’din il-Qorti s-setgħa li tisma’ l-kawża ladarba l-paragrafu 14 tat-Tieni Skeda tal-Kapitolu 504 tal-Liġijiet ta’ Malta jagħmilha ċara li d-deċiżjoni tat-Tribunal li jwaħħal multa lil min iressaq quddiemu appell fieragħ jew vessatorju hija deċiżjoni finali li minnha ma hemmx appell; u li l-membri tat-Tribunal ma jistgħux jitressqu b’xhieda quddiem din il-Qorti. Laqa’ wkoll b’eċċezzjonijiet fil-mertu;

Rat it-Tweġiba Maħlufa mressqa mill-Awtorità mħarrka fis-7 ta’ Jannar, 2013, li biha laqgħet għall-azzjoni attriċi billi, b’mod preliminari, qalet li (a) tonqos f’din il-Qorti s-setgħa li tisma’ l-kawża fid-dawl ta’ dak li jipprovdi l-paragrafu 14 tat-Tieni Skeda tal-Kapitolu 504 tal-Liġijiet ta’ Malta li jgħid li deċiżjoni tat-Tribunal imħarrek li timponi multa minħabba appelli fiergħa mressqin quddiemu hija waħda “finali u mhux appellabbli”; (b) li tonqos f’din il-Qorti wkoll is-setgħa li tisma’ l-kawża għall-finijiet tal-artikolu 469A(4) tal-Kapitolu 12 tal-Liġijiet ta’ Malta, minħabba li l-liġi tipprovdi rimedju ieħor għall-ilment tal-attur taħt id-dispożizzjonijiet tal-Kapitolu 490 tal-Liġijiet ta’ Malta; (ċ) li hija mhix il-kontradittriċi legittima tal-azzjoni attriċi, ladarba t-Tribunal imħarrek huwa awtonomu u maqtuġh minnha b’personalità ġuridika

¹ Paġ 16 u 17 tal-proċess

għalih u hija ma tindaħallux fid-deċiżjonijiet li jieħu. Laqgħet ukoll b'eċċezzjonijiet fil-mertu;

Rat in-Nota ta' l-attur imressqa fid-19 ta' Frar, 2013², bix-xhieda tiegħu f'affidavit mehmuz magħha;

Rat il-provvediment interlokutorju tagħha tat-28 ta' Mejju, 2013³, li bih u għar-raġunijiet hemm imfissra, laqgħet talba magħmula mill-attur waqt is-smiġħ tas-16 ta' April, 2013, u ordnat li tiżdied premessa oħra fir-Rikors Maħluf tiegħu ma' dawk kif oriġinarjament imressaq minnu;

Għat-talba tal-attur l-imħarrkin Avukat Ġenerali u l-Awtorita' ta' Malta dwar l-Ambjent u l-Ippjanar ressqu Twegiba fit-30 ta' April, 2013, li biha opponew għat-talba billi, għar-raġunijiet u skond is-sottomissjonijiet hemm imsemmija, qalu li l-bidla mitluba mill-attur tibdel fil-qofol tagħha l-azzjoni tiegħu;

Rat id-digriet tagħha tal-15 ta' Ottubru, 2013⁴, li bih ordnat li l-partijiet iressqu sottomissjonijiet miktuba dwar l-eċċezzjonijiet preliminari tal-Avukat tal-Istat (it-tielet paragrafu tar-Risposta Maħlufa tiegħu); tas-Segretarju tat-Tribunal (it-tielet u r-raba' paragrafi tar-Risposta Maħlufa tiegħu); u tal-Awtorità intimata (l-ewwel tliet paragrafi tar-Risposta Maħlufa tagħha);

Rat in-nota ta' sottomissjonijiet tas-Segretarju tat-Tribunal intimat imressqa fid-29 ta' Novembru, 2013⁵;

Rat in-nota ta' sottomissjonijiet ta' l-intimat l-Avukat tal-Istat imressqa fid-29 ta' Novembru, 2013⁶;

Rat in-nota ta' sottomissjonijiet imressqa mill-Awtorità intimata fit-2 ta' Diċembru, 2013⁷;

Rat il-verbal tas-smiġħ tas-27 ta' Marzu, 2014⁸, fejn l-attur ddikkjara li s-sottomissjonijiet imressqin minnu fl-atti tal-kawza 918/12 li kienet qiegħda tinstema' ma' din il-kawza⁹, ikunu jgħoddu għal din il-kawza wkoll;

² Paġ 38 sa 41 tal-proċess

³ Paġ 49 sa 53 tal-proċess

⁴ Paġ 55 sa 56 tal-proċess

⁵ Paġ 57 sa 61 tal-proċess

⁶ Paġ 62 sa 64 tal-proċess

⁷ Paġ 65 sa 68 tal-proċess

⁸ Paġ 71 tal-proċess

⁹ Nota ta' Sottomissjonijiet f'paġġ. 60 sa 75 tal-Atti tar-Rik. Nru. 918/12JRM

Rat id-degrieti tagħha, li bih ħalliet l-kawża għas-Sentenza fuq l-eċċezzjonijiet preliminari ta' l-intimati wara li semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Ikkunsidrat:

Illi din hija kawża ta' sħarriġ ġudizzjarju. L-attur irid li din il-Qorti tistharreġ parti minn deċiżjoni mogħtija mit-Tribunal ta' Reviżjoni tal-Ambjent u l-Ippjanar fl-10 ta' Mejju, 2012. Huwa jilminta minn dik il-parti tal-imsemmija deċiżjoni (minn issa 'l hemm imsejha "id-deċiżjoni") li biha t-Tribunal waħhlu multa għaliex qies li l-appell li l-attur kien ressaq kien wiehed fieragħ u vessatorju. L-attur iqis li d-deċiżjoni mogħtija mit-Tribunal ma tiswiex billi tikser il-jedd tiegħu għal smiġħ xieraq kif imħares fl-artikolu 39 tal-Kostituzzjoni u fl-artikolu 6 tal-Kapitolu 319 tal-Liġijiet ta' Malta. Iqis ukoll li d-deċiżjoni hija *ultra vires* għaliex fil-waqt meta kien ressaq l-appell, il-liġi ma kinetx tagħti s-setgħa li appellat jitwaħħal multa. Izid jgħid ukoll li t-Tribunal imħarrek naqas milli jħares il-prinċipji ta' haqq naturali billi ma tahx smiġħ biex jirribatti l-fehma tat-Tribunal li l-appell li huwa kien ressaq kien tabilhaqq wiehed fieragħ. Jgħid li din il-Qorti għandha tistharreġ l-għemil tat-Tribunal, lil hinn mill-qafas ta' azzjoni ta' sħarriġ ġudizzjarju taħt l-artikolu 469A tal-Kapitolu 12 tal-Liġijiet ta' Malta;

Illi l-imħarrikin laqgħu b'att ta' eċċezzjonijiet, kemm preliminari kif ukoll fil-mertu;

Illi din is-sentenza qiegħda tingħata dwar l-eċċezzjonijiet preliminari mressqa mill-imħarrikin, senjatament dik ta' l-Avukat tal-Istat (it-tielet paragrafu tat-Twegiba Maħlufa tiegħu); tas-Segretarju tat-Tribunal (it-tielet u r-raba' paragrafu tat-Twegiba Maħlufa tiegħu); u tal-Awtorità (l-ewwel tliet paragrafi tat-Twegiba Maħlufa tagħha);

Illi qabel kull haġa oħra, il-Qorti tqis min-Nota ta' Sottomissjonijiet imressqa mill-Awtorità¹⁰ jirriżulta li, filwaqt li żammet ferma t-tielet eċċezzjonijiet preliminari tagħha, irtirat l-ewwel żewġ eċċezzjonijiet preliminari mressqa minnha;

¹⁰ Paġ 65 tal-proċess

Illi bħala fatti li joħorġu mill-atti tal-kawża jirriżulta li fit-2 ta' Awwissu, 2005, il-Kummissjoni għall-Kontroll ta' l-Iżvilupp harġet rifjut għal applikazzjoni *outline development permission* bin-numru PA 4494/02 imressqa mal-Awtorità mill-attur, b'rabta ma' ċaqlieg minn imkien għal ieħor ta' pompa tal-petrol;

Illi fid-29 ta' Awwissu, 2005, l-attur appella minn dik id-deċiżjoni quddiem it-Tribunal ta' Reviżjoni ta' l-Ambjent u l-Ippjanar (minn issa 'l quddiem imsejjaħ "it-Tribunal");

Illi sadattant l-attur tefa' '*full application*'¹¹ mal-Awtorità marbuta mal-imsemmi żvilupp propost;

Illi bid-deċiżjoni mogħtija fl-10 ta' Mejju, 2012, it-Tribunal ċaħad l-appell tal-attur. Minbarra f'hekk, it-Tribunal qies l-appell bħala wiehed fieragħ u vessatorju u mmulta lill-attur elfejn u ħames mitt ewro (€2,500), liema multa kellha tithallas fi żmien tletin (30) jum mid-data tad-deċiżjoni¹²;

Illi fit-18 ta' Lulju, 2012¹³, l-attur interpella uffiċjalment lill-Awtorità, lit-Tribunal u lill-Avukat Ġenerali sabiex jieħdu l-passi xierqa sabiex il-multa tithassar;

Illi billi l-multa ma tħassritx, fil-15 ta' Ottubru, 2012, infetħet din il-kawża;

Illi bħala konsiderazzjonijiet ta' natura legali, il-Qorti sejra tibda biex tqis **min hu l-kontradittur leġittimu** f'din il-kawża. B'dan il-mod tkun qed tindirizza t-tieni eċċezzjoni preliminari tal-Avukat tal-Istat¹⁴, kif ukoll it-tielet eċċezzjoni preliminari mressqa mill-Awtorità¹⁵;

Illi fis-sottomissjonijiet tiegħu, l-Avukat tal-Istat jistrieħ fuq l-artikolu 41(2) tal-Att dwar l-Ambjent u l-Ippjanar tal-Iżvilupp¹⁶ u jgħid li kull azzjoni għandha tiġi indirizzata lis-Segretarju tat-Tribunal. Jgħid li hu m'għandu ebda sehem fit-tħaddim tal-Awtorità u għaldaqstant ma jwegibx għall-pretensjonijiet tal-attur¹⁷;

Illi, min-naħa tagħha, l-Awtorità tgħid li hi u t-Tribunal huma żewġ entitajiet maqtugħa u distinti minn xulxin, u l-azzjoni attriċi għandha tiġi

¹¹ Ara l-affidavit ta' Vincent Bonnici f'pag. 39 tal-proċess

¹² Ara Dok. "A" f'pag. 5 sa 12 tal-proċess

¹³ Dok. "B" f'pag. 13 sa 14 tal-proċess

¹⁴ Para 3(ii) tat-Twegiba Mahlufa f'pag. 22 tal-proċess

¹⁵ Para 3 tat-Twegiba Mahlufa f'pag. 33 tal-proċess

¹⁶ Dak li qabel kien l-Kap. 504, illum il-Kap 552

¹⁷ Ara Nota ta' Sottomissjonijiet tal-Avukat Ġenerali f'pag. 63 tal-proċess

indirizzata lis-Segretarju tat-Tribunal għall-finijiet tal-imsemmi artikolu 41(2) tal-Att. Tgħid ukoll li hija m'għandha ebda setgħa twaħħal multi, u r-rimedju li qed jitlob l-attur ma jistax jintlaħaq b'deċizzjoni mogħtija kontra tagħha¹⁸;

Illi min-naħa l-oħra, l-attur jargumenta li xi hadd miż-żewġ imħarrek huwa obligat iwieġeb għall-ilmenti tiegħu u ma jistgħux ifarfru mir-responsabbiltà tagħhom billi waħda twaħħal fl-iehor¹⁹;

Illi l-Qorti tibda biex tgħid li l-eċċezzjoni tal-imħarrek Avukat tal-Istat hija tajba. Ilu minn bosta snin stabiliti li, f'kawża ta' sħarriġ ġudizzjarju minn deċiżjonijiet ta' tribunali jew bordijiet statutorji, il-legittimu kontradittur huwa l-kontro-parti fil-proċediment u mhux la l-istess bord jew tribunal²⁰ u wisq anqas l-Avukat tal-Istat. Għall-istess raġuni, l-eċċezzjoni tal-Awtorità qiegħda tiġi miċhuda għaliex fil-proċeduri quddiem it-Tribunal, l-Awtorità kienet il-kontro-parti. B'zieda ma' dan, għar-rigward ta' l-Avukat tal-Istat, l-ebda waħda mill-erba' talbiet attriċi ma titlob l-għoti ta' rimedju li għalih irid joqgħod l-istess imħarrek, biex ma jingħadx ukoll li l-ebda waħda mill-premessi tar-rikors ma titfa' mqar l-iċken ħjiel ta' rabta tal-istess Avukat tal-Istat maċ-ċirkostanzi li wasslu lill-attur jiftaħ din il-kawża. Min-naħa l-oħra, il-Qorti ma ssibx li l-argument imressaq mill-attur li l-Avukat tal-Istat għandu jerfa' r-responsabbiltà huwa argument li l-Qorti tista' tassew toqgħod fuqu, għaliex ir-responsabbiltà li trid terfa' parti f'kawża trid tkun waħda vera u mhux mistħajla jew marbuta biss mal-uffiċċju tagħha;

Illi għalhekk, il-Qorti sejra tilqa' t-tieni eċċezzjoni tal-Avukat tal-Istat u sejra teħilsu milli jibqa' fil-kawża. Fl-istess waqt u għar-raġunijiet imsemmija qabel, sejra tiċhad it-tielet eċċezzjoni tal-Awtorità u tqisha bħala kontradittriċi legittima tal-azzjoni attriċi;

Illi jmiss li l-Qorti tqis l-ewwel eċċezzjoni tal-Avukat tal-Istat dwar is-siwi tal-azzjoni attriċi. L-imsemmi mħarrek jgħid li l-artikolu 469A tal-Kodiċi tal-Proċedura Ċivili ma jgħoddx għal sħarriġ ġudizzjarju ta' deċiżjonijiet ta' tribunali kważi-ġudizzjarji bħalma huwa t-Tribunal, u dan itennih minkejja il-provvediment interlokutorju li tat din il-Qorti fit-28 ta' Mejju, 2013 u ż-żieda li halliet li ssir fil-premessi tar-Rikors Maħluf tal-attur²¹;

¹⁸ Nota ta' Sottomissjonijiet tal-Awtorità ta' Malta dwar l-Ambjent u l-Ippjanar f'paġġ. 65 u 68 tal-proċess

¹⁹ Nota ta' Sottomissjonijiet ta' Joseph Genovese u Vincent Bonniċi f'paġġ. 74 tal-proċess Rikors Nru. 918/2012 JRM fl-ismijiet Joseph Genovese et vs. L-Awtorità ta' Malta dwar l-Ambjent u l-Ippjanar et. Ara f'dan is-sens il-verbal tas-smiġ tas-27 ta' Marzu, 2014, f'paġġ. 71 ta' dan il-proċess

²⁰ App. Ċiv. 29.1.1993 fil-kawża fl-ismijiet *Alfred Pisani et vs Joseph Borġ Bartolo* (mhix pubblikata) u App. Ċiv. 13.2.1997 fil-kawża fl-ismijiet *Mallia noe vs Debono et* (Kollez. Vol: LXXXI.ii.262)

²¹ Nota ta' Sottomissjonijiet tal-Avukat Ġenerali f'paġġ. 63 tal-proċess

Illi l-attur imieri din is-sottomissjoni fuq żewġ binarji. L-ewwel, is-setgħa ta' qorti li tissindika deċiżjoni ta' tribunal toħroġ mill-artikolu 32(1) tal-Kodiċi ta' Proċedura Ċivili. It-tieni, l-aġir tat-Tribunal jista' jitqies bħala “*għemil amministrattiv minn awtorità pubblika*” taħt l-artikolu 469A tal-istess Kodiċi²²;

Illi l-argumenti tal-attur ġew indirizzati mill-Qrati tagħna meta nġhad li²³, “*l-istħarriġ ġudizzjarju ta' tribunali ġudizzjarji jew kwazi-ġudizzjarji, ... ma jistax isir in forza ta' l-Artikolu 469A tal-Kapitolu 12. L-Artikolu 469A(1) jipprovdi li l-qrati ta' ġustizzja ta' kompetenza ċivili, għandhom ġurisdizzjoni biex jistħarriġu l-validità ta' xi eġmils amministrattivi jew li jiddikjaraw dak l-eġmil null, invalidu jew mingħajr effett fil-każijiet imsemmija fl-istess artikolu. Skond is-subartikolu (2) ta' l-imsemmi artikolu, il-frażi 'eġmil amministrattiv' tfisser il-ħruġ ta' kull ordni, liċenza, permess, warrant, deċiżjoni jew ir-rifjut għal talba ta' xi persuna li jsir minn awtorità pubblika ...*”. L-istess sub-artikolu jipprovdi li l-frażi ‘awtorità pubblika’ tfisser il-Gvern ta' Malta, magħdud in il-Ministri u dipartimenti tiegħu, awtoritajiet lokali u kull korp magħqud kostitwit permezz ta' liġi. Huwa ċar li fid-definizzjoni ta' ‘awtorità pubblika’ għall-fini ta' din id-disposizzjoni, tali disposizzjoni ma tistax tinkludi tribunal ġudizzjarju jew kwazi-ġudizzjarju”;

Illi nġhad ukoll li “*.. l-azzjoni ta' l-appellant għal stħarriġ ġudizzjarju tad-deċiżjoni tat-Tribunal de quo tista' biss tiġi ikkunsidrata mill-Qorti fil-ġurisdizzjoni ordinarja tagħha li tinkludi fiha s-setgħa li tivverifika l-legalità ta' pronunzjamenti ta' tribunali ġudizzjarji u kwazi-ġudizzjarji*²⁴. Huwa veru li, kif osserva l-appellant, l-istħarriġ ġudizzjarju taħt l-Artikolu 469A tal-Kap 12 u l-istħarriġ ġudizzjarju in forza tal-ġurisdizzjoni ġenerali konferita lill-Prim'Awla tal-Qorti Ċivili, jista' fis-sustanza ikun fil-prattika simili jekk mhux identiku, billi fiż-żewġ każi l-eżerċizzju huwa dejjem dak li jara li l-eġmil amministrattiv f'każ wieħed u l-ipronunzjament tat-tribunali amministrattivi fil-każ l-ieħor jkunu fil-parametri tal-liġi. Pero` dan ma jnaqqas xejn mill-fatt illi l-Kap. 12 jikkonferixxi din is-setgħa lill-Prim'Awla taħt żewġ disposizzjonijiet separati.”;

Illi għaldaqstant, fid-dawl ta' dawn il-prinċipji proċedurali ċari, il-Qorti filwaqt li sejra tilqa' l-ewwel eċċezzjoni preliminari mressqa mill-Avukat tal-Istat in kwantu l-artikolu 469A tal-Kap 12 ma jgħoddx għal stħarriġ ta' deċiżjoni ta' tribunali kwazi-ġudizzjarji bħalma huwa t-Tribunal, sejra tiċhad l-eċċezzjoni safejn trid twarrab il-fatt li din il-Qorti, bis-saħħa tas-setgħat

²² Nota ta' Sottomissjonijiet tal-attur f'pagg. 68 sa 72 tal-proċess

²³ App. Ċiv. 3.3.2006 fil-kawża fl-ismijiet *Direttur Ġenerali tal-Qrati vs Pinu Axiaq* u App. Ċiv. 19.1.2010 fil-kawża fl-ismijiet *General Workers' Union vs Bank of Valletta p.l.c.*

²⁴ fi kliem ieħor jekk tali deċiżjoni ittiehditx fil-limiti tas-setgħat mogħtija mil-liġi prinċipali lit-tribunal in kwistjoni, cioe` hix *ultra vires*, inkluz jekk ġewx osservati l-prinċipji ta' ġustizzja naturali.

mogħtijin lilha bil-ġurisdizzjoni ġenerali tagħha, għandha s-setgħa tistharreġ l-istess għemil;

Illi l-Qorti sejra tqis iż-żewġ eċċezzjonijiet preliminari mqajma mill-imħarrek Segretarju tat-Tribunal. L-ewwel eċċezzjoni hija dik jekk din il-Qorti għandhiex is-setgħa li tisma' l-każ;

Illi fil-fehma tal-imħarrek, din il-Qorti m'għandhiex setgħa li tistharreġ it-talbiet attriċi għal żewġ raġunijiet: l-ewwel, għaliex il-liġi tgħid li d-deċiżjoni tat-Tribunal hija 'finali', għaldaqstant ma hemm lok għal ebda proċedura oħra; u t-tieni għaliex il-liġi saħansitra tneħhi ir-rimedju ta' appell quddiem il-Qorti tal-Appell minn deċiżjonijiet tal-istess Tribunal²⁵. Jgħid li, ladarba m'hemmx ir-rimedju tal-appell, lanqas ma hemm ir-rimedju li jintalab stħarriġ minn qorti²⁶;

Illi, min-naħa l-oħra, l-attur jgħid li l-Qorti għandha jedd li tistharreġ, u ma hemm xejn li jzommha milli tissindika jekk tali deċiżjoni tissodisfax il-prinċipji tal-ġustizzja naturali²⁷;

Illi l-Qorti tqis li meta jitqajmu kwestjonijiet tal-kompetenza tagħha li tisma' kawża, trid toqgħod b'sebsa' għajnejn biex la twarrab malajr is-setgħat mogħtijin lilha mil-liġi u lanqas twettaq setgħat li l-liġi ma tagħtihiex. Il-kwestjoni m'hijiex waħda faċli jew sempliċi, għaliex bosta drabi r-rimedju mogħti minn liġi dwar deċiżjonijiet ta' korp statutorju ma jkunx l-istess f'kull każ. Mhux hekk biss, imma ximindaqqiet, il-liġi tagħti jedd ta' appell wiesgħa filwaqt li f'oħrajn tagħti jedd ta' appell limitat jew biss f'ċirkostanzi partikolari, bħal fejn appell jista' jitressaq biss wara d-deċiżjoni aħharija jew biss bil-permess tat-tribunal li jkun ta d-deċiżjoni. F'istanzi oħra, il-jedd saħansitra jiġi miċhud (bħal ma hu f'dan il-każ). Hija haġa xierqa għalhekk li aktar ma jkun limitat il-jedd tal-appell aktar għandha tibqa' fis-seħh is-setgħa ta' din il-Qorti li tistharreġ l-imġiba tat-tribunal li jkun fil-mod kif ikun ġab ruħu u fil-mod kif ikun fassal id-deċiżjonijiet li jieħu. Għalhekk, id-determinazzjoni tal-kwestjoni tiddependi hafna mhux daqstant għaliex dik id-deċiżjoni hija waħda finali, daqskemm mill-għamla ta' rimedju alternattiv li jkun jeżisti. Minbarra dan, il-Qorti tqis xieraq li wieħed jagħraf bejn jedd ta' appell minn deċiżjoni u s-setgħa ta' stħarriġ minn qorti ta' korp li jkun ta deċiżjoni bħal din: tal-ewwel jikkonsisti fi proċedura ta' reviżjoni fil-mertu tad-deċiżjoni meħuda minn tribunal magħmula minn korp oġġla; tat-tieni hija funzjoni "kassazzjonali" dwar is-siwi tal-imġiba u l-harsien tas-setgħat mogħtijin minn liġi lit-tribunal mistħarreġ. Huwa miżmum li n-nuqqas ta' għoti ta' jedd ta' appell ma jxejjinx

²⁵ Art. 41(6) ta' dak li qabel kien l-Kap. 504

²⁶ Nota ta' Sottomissjonijiet tas-Segretaru tat-Tribunal ta' Reviżjoni tal-Ambjent u l-Ippjanar f'paġġ. 57 sa 61 tal-proċess

²⁷ Nota ta' Sottomissjonijiet tal-attur f'paġ. 74 tal-proċess Rik. Nru. 918/2012 JRM fl-ismijiet Joseph Genovese et vs. Awtorita' ta' Malta dwar l-Ambjent u l-Ippjanar et

b’daqshekk is-setgħa ta’ qorti li tistħarreg l-imgħiba ta’ tribunal, l-aktar fejn xi parti tilmenta minn ksur ta’ xi prinċipju ta’ haqq naturali²⁸;

Illi b’riferenza għal dan kollu, tajjeb jingħad li awturi jgħidu li *“The existence of a statutory right of appeal does not deprive the High Court of its ordinary powers of quashing a tribunal’s decision which is ultra vires or erroneous in law. ... Appeal and review are in principle two distinct procedures, appeal being concerned with merits and review being concerned with legality. But in practice an appellant will often wish to raise questions which strictly are questions of legality, such as violation of natural justice or some objection to the tribunal’s jurisdiction. It is important that this should be freely allowed, since many cases could not be fully disposed of on appeal”*²⁹;

Illi meta wieħed jgħaddi biex iqis sewwa d-dispożizzjonijiet tal-paragrafu 14 tat-Tieni Skeda għall-Kapitolu 504 tal-Liġijiet ta’ Malta, isib li tabilhaqq it-Tribunal f’kazijiet li fihom jiddikjara l-proċeduri bħala fiergħa jew vessatorji, id-deċiżjoni titqies bħala finali mingħajr ebda rimedju quddiem il-Qorti tal-Appell fil-kompetenza Inferjuri tagħha. Għalhekk, ladarba l-appellant ma għandu ebda rimedju fejn l-ilment tiegħu jista’ jiġi mistħarreg minn qorti oġhla, din il-Qorti tasal għall-fehma li dik iċ-ċirkostanza xejn ma tnaqqas is-setgħa li hija għandha li tibqa’ tisma’ l-kawża u dan fil-qafas tal-ilment “kassazzjonali” li fuqu l-attur isejjisha halli jitlob li tistħarreg jekk it-Tribunal mexiex lil hinn mis-setgħat mogħtija lil mil-liġi, kif ukoll jekk ħarisx il-prinċipji ta’ haqq naturali³⁰;

Illi dawn il-ħsibijiet iwasslu lill-Qorti biex tiċhad l-ewwel eċċezzjoni tas-Segretarju tat-Tribunal bħala mhix mistħoqqa;

Illi t-tieni u l-aħħar eċċezzjoni preliminari tas-Segretarju mħarrek hija dwar jekk il-membri tat-Tribunal jistgħux jissejhu f’din il-kawża biex jidhru quddiem din il-Qorti u jixhdu dwar dak li seħħ fil-proċess quddiem l-istess Tribunal;

Illi d-difensur tal-attur jilqa’ għal din l-eċċezzjoni billi jgħid li l-għan wara l-involviment tat-Tribunal bħala xhieda kien biex l-atti jkun sħaħ³¹;

Illi f’każ li kellu x’jaqsam ma’ lment imressaq kontra ġudikant li kien ta deċiżjoni kontra l-attur, il-Qorti tal-Appell sabet li *“Issa huwa ovju li din l-indipendenza u din l-imparzjalità tigi annjentata jekk ġudikant ikun huwa stess*

²⁸ App. Ċiv. 27.6.2008 fil-kawża fl-ismijiet *Charles Mattocks vs Dr. Anthony Gruppeta noe et*

²⁹ Wade & Forsyth, *Administrative Law*, (9th. Edition), pp. 949 – 950

³⁰ P.A. 29.5.1946 fil-kawża fl-ismijiet *Sammut vs Bell McCance noe* (Kollez. Vol. XXXII.ii.350)

³¹ Nota ta’ Sottomissjonijiet tal-attur f’paġ. 74 tal-proċess Rik. Nru. 918/2012 JRM fl-ismijiet *Joseph Genovese et vs. Awtorità ta’ Malta dwar l-Ambjent u l-Ippjanar et*

*soġġett għal xi azzjoni bħala konsegwenza tax-xogħol tiegħu ta' ġudikant. Ma jistax ikun hemm indipendenza u mparzjalità f'ġudikant jekk huwa stess ikun soġġett għal proceduri*³²;

Illi jekk jiġihaddmu dawn l-istess prinċipji għall-membri ta' bord biex jiġiharrek bħala xhud, il-Qorti tasal għall-fehma li l-imparzjalità tal-membri wkoll tista' tingab fix-xejn. Dan iwassalha għall-fehma li l-eċċezzjoni hija tajba u jiġihokqilha tintlaqa';

Għal dawn ir-raġunijiet, il-Qorti qiegħda taqta' u tiddeċiedi billi:

Tilqa' l-ewwel eċċezzjoni preliminari tal-imharrek Avukat tal-Istat u ssib li hija ma għandhiex is-setgħa fil-liġi biex tisma' l-kawża mressqa mill-attur safejn imressqa taht l-artikolu 469A tal-Kapitolu 12 tal-Liġijiet ta' Malta, li ma jgħoddx għal sħarriġ ġudizzjarju dwar is-siwi ta' deċiżjoni ta' tribunali kważi-ġudizzjarji, iżda tiċhadha għall-bqija safejn din il-Qorti għandha s-setgħa generali li twettaq tali sħarriġ;

Tilqa' t-tieni eċċezzjoni preliminari tal-imharrek Avukat tal-Istat u teħilsu mill-ħarsien tal-ġudizzju, bi spejjeż għall-attur;

Tastjenti milli tqis l-ewwel u t-tieni eċċezzjonijiet tal-Awtorità mħarrka billi rtirathom;

Tiċhad it-tielet eċċezzjoni tal-Awtorità mħarrka u tqis li l-Awtorità hija kondradittriċi legittima tal-azzjoni attriċi;

Tiċhad l-ewwel eċċezzjoni tas-Segretarju tat-Tribunal imharrek bħala mhux mistħoqqa fil-fatt u fid-dritt u ssib li hija għandha s-setgħa li tisma' din il-kawża;

Tilqa' it-tieni eċċezzjoni tas-Segretarju tat-Tribunal imharrek u tqis li l-membri tat-Tribunal m'għandhomx jiġiharrku bħala xhieda f'dawn il-proċeduri;

Tordna li s-smiġħ tal-kawża jitkompla bit-trattazzjoni dwar il-mertu tal-azzjoni attriċi u l-eċċezzjonijiet fil-mertu dwarha. Għal dan il-għan, tordna li l-atti ta' din il-kawża jintbagħtu lir-Registatur ta' din il-Qorti biex jassenja l-kawża quddiem din il-Qorti diversament presjeduta u li quddiemha jkompli jinstema' l-każ; u

³² Kost. 19.2.1990 fil-kawża fl-ismijiet *Debono vs. Mallia* (Kollez. Vol. LXXIV.i. 34)

Tordna li l-**ispejjeż** marbuta ma' din is-sentenza, safejn intlaqgħu l-eċċezzjonijiet u safejn l-imħarrek Avukat tal-Istat inheles milli jibqa' fil-kawża, jiġihallu mill-attur.

Moqrija

**Onor Joseph R. Micallef LL.D.,
Imhalled**

30 ta' Ġunju, 2020

**Marisa Bugeja
Deputat Registratur**

30 ta' Ġunju, 2020